

IL-MALTI

QARI

LI TOHROG

IL-GHAQDA TAL-KITTIEBA TAL-MALTI
KULL TLIET XHUR.

IL-KITTIEBA TA' DAN IL-GHADD

EDITORJAL—L-Istudju tal-Filologija	Facč.	33
GER. AZZOPARDI—Il-Quččija	„	35
DUN KARM— <i>Lit-Tabib Kav. Gužè Galea, President tal-“Ghaqda tal-Kittieba tal-Malti” u awtur ta’ hafna kitbiet ta’ sura patrijottika</i>	„	36
PATRI V. BARBARA, O.P.— <i>Getsemani</i>	„	37
	<i>Ix-Xewk</i>	„ 37
ERIN SERRACINO-INGLOTT—Komenti fuq Dizzjunarju Malti	„	38
MARY MEYLAK— <i>Lampa se tintefu</i>	„	46
M. AGIUS— <i>X’nobghod</i>	„	47
A. CREMONA—Fuq l-Etimologija tal-kelma “Qarwež”	„	48
GUŽE’ GATT—L-Istampa f’Malta	„	52
VINCENT CARUANA— <i>Tfajjel Sajjied</i>	„	56
DUN PAWL—Il-Laqgħa ta’ Dun Abbondju mal-Bravi	„	57
Rečensjonijiet	„	60

IL-MALTI

QARI LI TOHROG IL-GHAQDA
TAL-KITTIEBA TAL-MALTI }

GUNJU
1947

L-ISTUDJU TAL-FILOLOGIJA

L-FILOLOGIJA l-lum ingħazlet bhala xjenza u l-istudju tagħha qegħdin jindaħlu għalih għorrief u mgħallmin imsemmin u magħrufin fl-aqwa centri kulturali.

Darì wieħed kien jistudja u jaqra fuq il-filologija bil-fehma li jkattar il-għerf grammatikali u għalhekk il-filologija aktarx kien ikollha sehem indaqs bħal etimologija, sintassi u prosodija u l-erba' flimkien kienu jaqdu ta' taraj b'ie x wieħed jogħla fl-istudju tal-grammatika. Izda l-lum il-għorrief għarfu li l-filologija hi l-mużiċi ta' tagħlim siewi li jifja' dawl qawwi fuq il-ħajja, il-għerf u d-drawwiet ta' gnus qodma li minnhom, trisslu n-nies li jikkellmu l-ilsien li wieħed jirtieg jirtgħallem.

Il-filologija flimkien mal-friegħi l-oħra tax-xjenza, l-etnologija u l-arkaeologija, jiswew b'ie x ierdu tagħrif kbir fuq in-nisel u t-tiswir tal-popli u hekk jikafu l-għata li jaħbi l-qedem fl-istorja; barra dan, iġhinu wkoll b'ie x juru l-effett li hallew fuq il-popli tal-lum, in-nies li ħakmu u saltnu qabel. Din il-fehma kellu l-Kanonku Fortunato Ponzavecchia, meta, mitt sena ilu, fil-"Grammatica della Lingua Maltese" kiteb: "la lingua... è a riguardo della filologia quel che è l'Isola, in cui lo stesso idioma si parla, in rispetto alla posizione geografica, cioè dell'Oriente e dell'Occidente, l'anello di lega, il centro, ed il punto di contatto e di transazione."

Mela l-filologija tiswielna b'ie x nikafu l-egħruq u x-xniexel ta' l-ilsna u ñekk barra li nkattru l-għerf tagħna fuq in-nisel tal-kelma inkunu nistgħu ngħozzu aktar id-don li Alla tana b'ie x ningdew ħaili nfissru l-ħsibijiet ta' moħħna u t-tqanqil ta' qalbna.

Fuq kollor il-filologija ta' l-ilsien hi waħda mis-sisien li fuq-hom tinbena l-letteratura nazzjonali, għax ix-xogħlijiet letterarji kbar jintagru u jintroqmu mhux ftit bil-għajnuna li jagħtu l-għorrief fl-istudji filologiċi tagħhom.

Dawn l-istudji filologiċi għal-letteratura qishom l-istudju tal-kuntrapont għall-mużika: bħalma l-kuntrapont jiswa b'ie x

iqejjes u jgħallem kif jinbnew u jintrabtu u jżżewqu n-noti mużikali, hekk l-istudju tal-filoloġija jaqdi ta' xempju biex fuq jingħażel il-kliem tajjeb u xrieraq ħalli jfisser sewwa l-fehma jew ir-rieda ta' min jikteb jew jitkellem.

Għalhekk gabel ma jkun hemm studju għaqli u meqjus fuq il-filoloġija tal-kliem, ma tistax tissawwar letteratura ta' gmiel b'mezz ta' dak il-kliem.

Hawn Malta l-ħtieġa ta' dan l-istudju tan-nisel ta' lsienna, ilha li nħasset mijiet ta' snin; bdiet fis-seklu tmintax, meta l-Kanonku Ġan Pietru Franġisku Agius De Soldanis fil-ktieb tiegħu (1) qal: "...essendo pochi coloro, i quali ne abbiano datu un qualche barlume ne' loro scritti, sufficiente ad appagare, non che la piena intelligenza della sua derivazione, donde ha tutti i suoi principii."

Wara Agius De Soldanis dik il-ħtieġa baqgħet tinħass sa żmienna, iżda tneħħi xi erba' li dan l-aħħar intefgħu għal dan ix-xogħol skond kif titlob is-sengħa, il-biċċa l-kbira ta' dawki li ħabblu moħhom fuq din ix-xjenza ma kellhomx it-tagħlim u t-tagħrif meħtieġ biex jidhlu għal dan ix-xogħol ta' reqqa u hekk dan is-sugġett ma kienx "treated with the scientific fairness it deserves..." kif kiteb sewwa l-Professor J. Aquilina (2).

Hekk gara li għalkemm għandna bosta kotba dwar studji filoloġiċi ta' l-ilsien Malti, ftit huma x-xogħlijiet li wieħed jista' jorbot fuqhom. Il-Professor Aquilina, il-Professor Saydon, l-Avukat Ġ. Micallef, is-Sur Nin Cremona u s-Sur Erin Serracino Inglott, kollha Membri Akkademiċi tal-"Għaqda tal-Kittieba tal-Malti", kitbu fuq dan is-sugġett bil-għaqal u skond ma titlob ix-xjenza tal-lum u x-xogħlijiet tagħhom ma jagħmlux għajb lil-opri ta' awturi magħrufin mad-dinja kollha.

"Il-Għaqda tal-Kittieba tal-Malti" li dejjem fittxet il-gid u s-sedqa ta' l-ilsien tagħna, qatt ma baqgħet lura li ma wrietx hrara kbira biex tkegġeg u tagħmel il-qalb lil min jithajjar jinfata' għal dan l-istudju ta' din ix-xjenza tant meħtieġa għall-iżvilupp tal-ilsien Malti u b'din il-fehma f'dan il-għadd ta' l-organu tagħha qiegħda tippubblika kontribuzzjonijiet fuq studji filoloġiċi u etimoloġiċi.

(1) "Della Lingua Punica..." Roma, MDCCL.

(2) Prof. J. Aquilina—"Race and Language in Malta" 1945, pag. 3.

Ix-xewqa taghna hi li naghmlu l-hila lil min jixtieq u jithajjar jintafa' għall-istudji xjentifiċi tal-Malti, għax dawn jinxtiegu biex iqiegħdu fuq sisien aktar shaħ il-bini tal-letteratura tiegħu. Għax fuq kollox jehtieg nifhmuha li min jistudja l-filologija jew l-etimologija jagħmel għeħ u gid lil-letteratura nazzjonal! daqs min jikteb poezija.

IL-QUĊĊIJA

Ta' GER. AZZOPARDI

It-twelid huwa haġa għażiża għalina l-bnedmin il-għaliex hu l-bidu ta' hajjitna, għalhekk min b'mod u min b'ieħor jiftakar ta' kull sena f'għeluq sninu.

Naħseb li ma nkun qed ingħid xejn hażin meta ngħid li l-Ingliżi huma l-iżjed nies li jieħdu haħieb il-*Birth Day* tagħhom. Ewlieni f'din il-festa familjari jkun il-*Birth Day Cake* b'għadd ta' xemgħat imdeffsin fih daqs il-għadd tas-snin ta' l-individwu, li għalih ikun qiegħed isir dan il-għeljem ta' ferħ, u li dan jifti fost iċ-ċaċċip u ċ-ċekċik tat-tazzi.

Did-drawwa dahlet għielha fostna l-Maltin, iżda aħna l-Maltin għandna waħda li nistgħu ngħidu li hi tagħna waħedna. Din hija msejja l-*Quċċija* u ssir darba biss — meta t-tarbija jkollha sena.

Il-ġenituri jhejju fuq mejda xi ktieb, lapes jew pinna, kuruna, bajda, xi munita, imqass u hwejjeġ oħra. L-omm tressaq lit-tarbija fejn tilhaqhom u dawk kollha li jkunu hemm, aktarx xi qraba u haħieb, jaraw x'jaqbd u jzommu dawk l-idejn ċkejka u helwin.

Jekk it-tarbija taqbad il-ktieb jew il-pinna, it-tifel jew tiffa jkun studjuż; jekk il-kuruna jsir religjuż, qassis, patri jew soru; jekk jaqbad il-bajda ifisser li daru tkun mimlija daqs bajda, jigi-fieri jkun għaqli; jekk il-munita ssaħħru jkun aktarx iħobb il-flus ftit iżzejjed jew jagħtiha għan-negożju; l-imqass ifisser hjata, u allura t-tiffa tkun moġbra tad-dar.

B'dan, ix-xjuħ tagħna kienu donnhom iridu jobsru x'sa jsir mit-tarbija, u nifhem li kienu jinqdew biha biex jekk jaraw fit-tarbija xi ġibda mhix għaqlija huma mill-ewwel iżommu r-riedni billi kienu jemmu wisq li l-juħ minn filgħodu juri xinhu.

**LIT-TABIB KAV. GUZÈ GALEA, PRESIDENT
TAL-“GHAQDA TAL-KITTIEBA TAL-MALTI”
U AWTUR TA' HAFNA KITBIET TA' SURA
PATRIJOTTIKA**

SUNETT

Ta' DUN KARM

Hawn min jiggerra ma' l-gholjiet xemxija
Ta' Elikona qalb il-ward u l-hdura,
U, mgħaxxaq b'dik il-Għanja tan-Natura,
Minn qalbu jsawwab l-oħla poezija.

Hemm ukoll min ihobb satra dellija,
U, miġbur fih innifsu, jaġġa' lura
Fuq il-ġrajja ta' ġensu u jiffi s-sura
Tagħhom bid-dehen tal-filosofija.

Inti, Raġel bil-Għaqal, għarrest sewwa
Fil-qalb u l-hsieb ta' ġensna u rajt sedqithom
Helwa mal-Hbieb u harxa mal-Għedewwa ;

Għallimtna li Għerf wiehed qatt ma falla:
Imutu l-Hżiena u magħhom tghib kburithom,
Jirbaħ iċ-Ċkejken għaliex jitma f'Alla.

3. 9. 46.

Il-poeta nazzjonali tagħna, Mons. Dun Karm Psaila D.Litt., b'dik il-ħlewwa li dejjem għoġbu juri lejna, ried jagħmlilna għieh kbir billi jiktbilna dan is-sunett li aħna qegħdin ingħibu hawn mhux bhala foħrija tagħna nnifisna, iżda biex din il-bieċa xogħol ta' l-aqwa poeta Malti ma tibqax moħbija u hekk il-qarrejja jkunu meahħdin mill-ħlewwa tagħha. — Id-Direttur,

MIS-SUNETTI TAR-RUZARJU TA' PATRI V. BARBARA, O.P.

Ġ E T S E M A N I

Hemda fil-ġnien. Mill-ġholi jarmi dija
Fiddiena l-qamar mimli. B'wiċċ safrani,
Għajnejh merfugħa 'l fuq, b'harsa mbikkija,
Bin Alla jitlob lill-Missier setghani.

Bezghan, minn ġbinu l-ġharaq hiereġ dmija
Għad-dehra tal-quddiem u tal-warrani;
Waħdu, ma' l-art, insieh min tah foħrija
B'għajjat t'Hosanna, u xejjer rand hadrani.

Talab, imma kien jaf li ġiet is-sieġha
Tad-dlamijiet, u ntelaq Hu f'idejhom,
Għax kien mibgħut fid-dinja biex jifdieha.

Mill-bogh'd ġejjin l-eġhdewwa ta' Ġesù
Bid-dwal fuq rashom, resqu, harsu lejhom.
Mixhutin fl-art għall-kelma biss—Jien hu!

I X - X E W K

Qalilkom—Jien Sultan—, u dlonk tbissima
Ta' ġhira, ta' hżunija u ta' mibegħda
Ċarrtet xofftejkom, u b'għeliem ta' qima
Li mill-imħabba kienet wisq imbiegħda,

Kelliltu f'rasu x-xewk, iżda b'tislina
Li fuq xofftejkom ġiet, bla tafu, mqiegħda,
Lilu b'Sultan għaraftu... u Hu tilwima
Ma semma' qatt għal dat-tmaqdir bla heda,

Boloh u mġienen! Mhix is-saltna tiegħu
Saltna li tgħaddi fuq gwenhajn ir-rif,
Għaddew iż-żmenijiet, 'mma qawwet driegħu

Għadha zagħżuġha u tibqa', u jibqa' Kristu
Isaltan waħdu fuq il-qlub, fl-erwieh,
Għalkemm lil das-Sultan bix-xewk libbistu!

Kommenti fuq Dizzjunarju Malti

Ta' ERIN SERRACINO-INGLOTT

FTT hawn min ma jafx il-lum, billi habbartu wkoll fl-ahhar ktieb li hriġt, li għandi f'idejja xogħol tabilhaqq kbir, fid-daq u fis-siwi, li ili nahdem fih iżjed minn sitt snin, u li semmejt "Il-Miklem Malti", għax qed niġbor fih il-kliem malti kollu mill-eqdem sa l-iġded, bin-nisel u t-tifsir kollu li jahtieg. Haġa ġdida fha nfisha din, għax ma jidhirlix li hawn s'issa ebda xogħol ta' dil-għamla, jiġifieri vokabolarju etimologiku mill-Malti għall-Malti; u biċċa xogħol kbira għax jekk hemm fuqieq nara hemm ukoll il-ġdid x'jinhad; u kollox irid iż-żmien. Min jifhem jagħdirni meta ngħid li dan m'hux xogħol li jiffattar f'radda ta' salib.

Waqt il-hidma tiegħi fuq dal-"Miklem" iltqajt ma' grajja ta' ktieb li ma jaqbilx li tibqa' sejra mar-riħ, u rrid ingħidha bla ma noqgħod nistenna għal meta johroġ il-ktieb tiegħi.

L-ewwel dizzjunarju tal-Malti li nkiteb u għadu jeżisti hu dak tal-Kanonku Gian Pier Francesco Aġius de Soldanis: "Damma tal-Kliem Kartaginijs fuq Fomm il-Maltin u l-Għawdxin", mill-Malti għal-Latin u t-Taljan, miktub mitejn sena ilu (Bibl. MSS. Nru. 143). Bil-għajnuna tiegħu, xi ħamsin sena wara, Mikiel Anton Vassalli ħareġ il-"Lexicon" tiegħu, imsejjah: "Ktieb il-Kliem Malti". Izda b'għerfu kollu, Vassalli ma għarafx iħalli l-partit fil-ġenb, u ħa minn De Soldanis dak li deherlu biss. Kieku ma naqxiex iż-żejjed, dawki li kitbu wraġh u fuqu kienu jhallu xogħlijiet iżjed mirquma u ta' fejda, iżjed shaħ u kompluti; u, ibda minni, kont nithabat wisq inqas milli qed nithabat biex nibni kif irrid miklem malti li ma jkun jonqsu xejn. jekk jista' jkun!

M'jiniex ingħid min-"Necessario Supplemento al Vocabolario Maltese Italiano del Chierico Michele Antonio Vassallo stampato in Roma" li l-Konti Saverio Marchese kien kiteb fi żmien l-imblokk tal-Belt mill-Franċiżi, u li jinsab ukoll mal-manuskritti l-Biblijoteka; kif lanqas ma rrid ingħid mid-"Dizionario Portatile" ta' Francesco Vella, li ħareġ f'tit wara f'Livorno. It-tnejn huma xogħlijiet ta' ħtieġa żgħira u ta' siwi iżgħar.

L-aqwa xogħol li nkiteb fuq il-“Lexicon” ta’ Vassalli u li għamel isem kien dak ta’ Ganpatist Falzon, wiehed bejjiegh id-drappijiet l-Isla (kif sirt naf) li ma kienx, b’danakollu, nieqes mill-iskola, u li għaraf, bis-sabar kollu, “nei ritagli di tempo” ta’ xogħlu fil-hanut tiegħu, jimmodernizza għal żmienu l-ortografija ta’ Vassalli (li ma kinitx, kif ma setgħetx, tingħogob, bħalma għad nuri fil-Miklem tiegħi) u jagħti l-Ingliż (flok il-Latin ta’ Vassalli) f’edizzjoni li nistgħu nsejnhulha *verbatim* tal-“Lexicon”, bla ma jgħid mnejn ha kulma ta.

Il-ktieb ta’ Falzon: “Dizionario Maltese Italiano Inglese”, li hareġ mitt sena ilu mit-tipografija Weiss, il-Belt, kellu tliet dñubiet inqas mil-“Lexicon”: (a) ma kienx fih il-kliem volgari li Vassalli deherlu li kellu jagħti; (b) ma kienx fih dawk il-hafna osservazzjonijiet interessanti imma dejjem partitarji li Vassalli għogbu jzid taħt xi kelmiet; (c) ma kienx fih l-alfabett imħallat b’ittri griegi u għarab li kien ta Vassalli. Imma wiret minnu d-dñub originali: dak li ma tax il-kliem Malti kollu kif kien taħ De Soldanis fil-manuskritt tiegħu. Jigifieri Falzon, forsi wkoll bla ma ried, wettaq u gēdded, bil-ktieb tiegħu, il-fehma qarrieqa ta’ Vassalli li l-Malti biex ikun tajjed irid ikun safi safi! Il-ftit kliem ta’ nisel neo-latin j’ dahhal żejjed fil-ktieb tiegħu Falzon ma satax jagħmel haqqa mill-ilsien li nafu li kienu jtkellmu l-Maltin mitt sena ilu, u li, minn De Soldanis, nafu li kienu jtkellmuh ukoll mitejn sena ilu u iżjed.

Id-“Dizionario” ta’ Falzon kellu wkoll id-dñub li ta kelma b’kelma t-Taljan antikwat li kien inqeda bih Vassalli, u li min jaqrah il-lum ikollu sikwit jitbissem; fil-waqt li l-Ingliż tiegħu hu kelma b’kelma kif jagħtih l-“Italian Dictionary” tal-Baretti, u għalhekk xi ftit antikwat ukoll. Minn hawn naraw għala l-Barbera, fid-“Dizionario Maltese Arabo Italiano” (Imprimerie Catholique, Beyrouth. Liban, 1939), maqdar it-Taljan ta’ Falzon; u minn hawn naraw ukoll għala Ċensu Busuttil fid-“Dizzjunarju Malti-Ingliż” tiegħu (Malta, 1900; 2ni edizzjoni 1932), kif bħalu ibnu Edgar fil-“Kalepin” (Malta, 1941), barra minn xi kliem Ingliż imqanzah, taw bosta u bosta ismijiet ta’ tjur u xtieli b’tifsira ingliza li ma taqbilx mas-sewwa, kif għad nuri fil-“Miklem” tiegħi.

Lanqas meta fl-1882 hareġet mill-istamperija, dak iż-żmien ġdida, ta’ Giovanni Muscat it-tieni edizzjoni tad-“Dizionario” ta’

Falzon, moghnija ftit iżjed minn qabel bi kliem neo-latin, ma ssewwew id-dnubiet ta' l-ewwel edizzjoni. U dan m'hux il-waqt li noqogħdu nsemmu l-gheltijiet godda ta' dit-tieni edizzjoni. Ghax il-ktieb li għandna x'naqsmu miegħu l-lum hu dak ta' l-ewwel edizzjoni tad-dizzjunarju ta' G. B. Falzon. Il quddiem, forsi mal-"Miklem" tiegħi, għad nagħti "Studju Kritiku tad-Dizzjunarji tal-Malti li hargu sal-lum", u hemm il-qarrejja jkun jistgħu jiehdu tagħrif bir-reqqa fuq ix-xoghlijiet ta' De Soldanis, Vassalli, Azzopardi, Vella, Falzon, Caruana, Busuttil u wkoll fuq il-barranin li ziedu tagħhom.

Mill-ewwel edizzjoni tad-"Dizionario" ta' Falzon giet f'idejja dan l-aħħar kopja li kienet tal-Patri ġeżwita Manwel Magri, magħruf bhala l-aqwa folklorista tagħna u awtur tal-kotba "Hrejjef Missirijietna" u "X'jgħid il-Malti jew Għerf bla Mik-tub", li kienu hargu mal-kotba tal-"Mogħdija taż-Żmien" mis-Sur Fons Marija Galea. Meta miet Patri Magri, dil-kopja tiegħu tal-ktieb ta' Falzon wiritha Patri Joseph Mejlak S.J., li għadu haj u mimli bil-ghomor u qieghed kappillan fil-knisja ta' Sarrija l-Furjana.

Kienet haġa minnha għal Patri Magri, li kien jaf il-Malti minn għanqudu, li jimla kemm jista' l-battal li kien fih id-dizzjunarju ta' Falzon; u għalhekk, fil-kopja tiegħu ta' dal-ktieb, kien zied bil-lapes fil-maġni bosta kljem ieħor, mhux kollu ta' nisel neo-latin, li Falzon (għax ma kienx sabu f'Vassalli) ma satax idahhal fix-xogħol tiegħu, imma li xorta kien kliem Malti tassew (kif għad nuri fil-"Miklem"), bejn għax xi whud minn-hom gbarthom jien minn fomm in-nies u bejn għax oħrajn kien taħom fil-manuskritt tiegħu De Soldanis imma kien għogbu jħallihom barra minn tiegħu Vassalli, u għalhekk bħalu wkoll Falzon. In-noti ta' Patri Magri jwettqu fehemti li De Soldanis ma kienx għamel hażin meta taħom fid-"Damma" tiegħu u li kien Vassalli li għamel hażin li halliehom barra fil-"Lexicon". Kellu kemm kellu l-fehma dan ta' l-aħħar li jwarrab ix-xkiel fit-tiftix ta' nisel il-kliem, ma sata' qatt, isaffi kemm isaffi, juri lid-dinja li l-Malti sata' jgħix, bhala lsien, bil-għajnuna biss ta' kliem ġej minn nisel wiehed. Kull lingwa mitkellma tal-lum hi mhawra bi kliem li ġej minn għadd ta' ilsna oħra u l-Malti ma jistax ma jkunx bhal dawn jekk irid jibqa' lsien haj. Kull min jagħmel hiltu biex iżomm il-Malti "safi" ikun qed jagħmel hiltu biex iżidu fil-lista ta' l-ilsna mejta!

Għalhekk ma saru qatt popolari l-kittieba Maltin li, taħt l-influwenza ta' xogħol Vassalli, kitbu b'Malti ftit jew wisq safi, u ma tawx kas biżżejjed tal-Malti, inqas safi, imma iżjed fuq fomm in-nies, ta' De Soldanis li kien baqa' midmum iva imma miksi bit-trab u moqri mill-kwamel fuq waħda mill-ogħla xkafef tal-Biblijoteka tagħna! Biss meta wiehed jiffi tajjeb xogħol il-qassis Għawdx i twajjeb jara kemm il-bosta kliem ewropew (taljan antik l-iżjed) li għadna ninqadew bih il-lum kien ġa jingħad bhala Malti ftit wara l-Assedju, u kemm l-gharef Żebbuġi, li kien qaleb protestant, kien iżjed hsiebu fis-safa tal-kelma milli forsi f'safa iehor, bi hsara kbira jekk mhux għal ilsienna bhala lsien qadim, għalih bhala lsien haġ li, għax haġ, mexa maż-żmien fil-ġrajja ta' artna. Izda, fis-sewwa, imid nahseb li Vassalli kien iżjed medhi biex iwaqqa' t-teorija falza ta' De Soldanis u oħrajn ta' qablu li l-Malti kien nieżel mill-Puniku jew Feniċju, u jgħaqqu kif kien jixraq mal-Għarbi fis-sehem ta' l-ilsna orjentali, milli biex iqis li lsien dil-gżira, minhabba ġrajjitha, kien biegh u xtara, (kif kien għadu, u għadu s'issa, ibiġh u jixtri), jiġifieri naża' minn fuqu l-hwejjeg ta' l-Orjent u libes dawk ta' l-Ewropa mnejn kien wiret mar-Reliġjon Nisranija kultura ġdida. Dawk li Vassalli sejjah "*peregrina verba*", flok daħlu fil-Malti għal ftit żmien, rabbew l-egħruq u haġu friegħi godda fis-siġra xiha tal-lsien Malti biex žiedu għanewh u sebbhuh.

Izda biex inkompli l-ġrajja tal-kopja li kellu l-Patri Magri tad-*"Dizionario"* ta' Falzon, niġi għal sidha l-ġdid, Patri Mejlak. Dan ukoll hu studjuż iehor ta' lsienna, u, kif qalli hu, għandu f'idejh (u ilu jahdem fih sa mill-1913!) dizzjunarju tal-Malti fuq il-*"card index system"* b'xejra mhux etimoloġika imma idjomatika u toponomastika. Patri Mejlak ukoll kien žied, milli sata', xi noti bil-lapes fil-marġni tal-kopja ta' Magri tad-dizzjunarju ta' Falzon, li, kif iġhid hu nnifsu fil-qoxra tal-ktieb, huma "*aggiunte che son come retaggio che meco in Compagnia ho portato in memoria da Gozo ove la lingua maltese meglio si parla*". Dawn in-noti wkoll iżidu jsaħħu l-fehma tiegħi fuq kemm kien ta' fejda xogħol De Soldanis u kemm dehen Vassalli kien tgħajjeb taħt iċ-ċpar tal-partit lingwiżtiku li kien nieżel bhal għamad fuq għajnejh.

Izda l-ġrajja ta' dal-ktieb ixxurtjat ma tiqafx hawn.

Wara bosta ġiri fl-Ewropa u fl-Afrika tan-Nord, mnejn ġa-

bar bos'a tilqit ta' ilsna, wiehed qassis sqalli, Don Giuseppe Barbera, habib tal-qalb tal-Provinċjal tal-Geżwiti ta' Bagheria, Patri Pennisi, li fiż-żmien kien Malta wkoll, wasal saflaħħar ftit qabel ma faqqgħet fuq id-dinja l-aħħar gwerra kbira li kellna, fl-art ta' Beyrouth fil-Liban (Sorija), u baqa' jgħammar hemm f'kunvent matul il-gwerra kollha. Fil-librerija kbira internazzjonali li hemm f'dak il-kunvent, il-Barbera sab għadd ġmielu ta' kotba fuq nisel l-ilsna orjentali, u magħhom ġew f'idejħ ukoll xi żewġ kotba bil-Malti tas-Sur Fons Marija Galea li kienu hađu magħhom hemm xi sorijiet Maltin. Dan il-qassis sqalli (li l-lum jinsab mill-ġdid f'pajjiżu fejn, kif iġħidu, ħmar tajjeb jinbiegħ aħjar!) kien tgħallem il-Għarbi ġmielu (u nemmen li jafu iżjed minni għax, kif iġħid, il-plajja għarbija ta' l-Afrika haratha kollha), u, kif ra dawk il-kotba Maltin, għoxa fuqhom u, billi ħassu qed jifhem (għax kien jaf il-Għarbi) ilsien ta' pajjiż li qatt ma żar. Malta, deherlu li sata' jikteb dizzjunarju tal-Malti, u jqabblu mal-Għarbi, dizzjunarju għalhekk komparattiv: Malti-Għarbi-Taljan.

Minnufiħ inqeda bil-ħbiberija ta' Patri Pennisi biex dan jiksiblu minn Malta xi xogħlijiet oħra ta' Maltin fuq il-lsien Malti, l-iżjed xi dizzjunarju. U ġietu tassew tajba li fost il-kotba li baġħtulu minn hawn biex jinqeda bihom, ġie f'idejħ ukoll il-ktieb ta' Falzon bin-noti ta' Patri Magri, li Patri Mejlak, ta' twajjeb li hu, silfu għal xi żmien.

Kien jiswa iżjed li kieku Patri Mejlak ma telaqx id-dizzjunarju li ken qed jagħmel hu u żamm għalih dak il-ktieb għažiż, għax il-Barbera li, minfuħ b'għerfu, malajr beda jmagħdar il-Malti u jgħoddu bhala haġa ta' xejn, fiż-żmien qasir ta' seba' xhur, ħarbex ktieb li, kif ħaseb, kien fiħ xogħol li Patri Mejlak (Malti, anzi Ghawdxi, sa ruħu) għađu ma lestiex wara 33 sena ħidma bieħla u għaqlija.

Don Giuseppe Barbera f'dak iż-żmien qasir kiteb u stampa erba' volumi msejħa: "Dizionario Maltese-Arabo-Italiano, con una Grammatica comparata Arabo-Maltese". Ta wkoll, fl-ewwel volum, barra l-grammatika, xi "Cenni storici su Malta e sulle lingue semitiche" kif sar jafhom fuq fuq minn dak li laħaq qara.

M'ħux biżżejjed li wiehed jaħseb kemm sata' għaffeg u baġħtar barrani bħal Dun Barbera fil-kliem ta' lsien ta' art li qatt ma kien żar. Jaħtieġ li wiehed jaqbađ f'idu xogħol dan l-

Isqalli u jaqra... jtieghem xi wahda mill-pastizzati li hargu fit-turtiera bikrija tiegħu, u li ma rahiex bi kbira, wara r-rigal ta' hamsin lira li kien baghatlu Sir Harry Luke mill-kaxxa ta' Malta biex iqawwilu qalbu, ibighhom (l-erba' kotba li mela) hames liri inglizi.

Hallina li l-kelma "ħobża" jaqraha "trolża" (għad li jmis-su ra li din ta' l-aħhar fid-dizzjunarju ta' Falzon ma tinsabx) jew li l-kelma "hecc" (għal "hekk") jaqraha "wiċċ"! Dawn huma rqaqat li bihom jżegħdu l-elf u mitejn pagna li mela. Ir-rid ingħid l-iżjed għal xi tifsir tas-sew tad-daħk li juri kemm lan-qas biss ħjiel ma laħaq għamel dan Barbera ta' xinhu tabilhaqq il-lsien Malti. Araw :

"*Għadu żgħir*" ifissirha "Il suo diavolo è ancora piccolo" u jrid ifiehem bit-tiġbid li bejn "għadu" (nemico) u "diavolo" il-Maltin ma jafux jaġġzlu!

"*Andana*" li Patri Magri jaqleb sewwa bl-ingliż "a row" fit-tifsira ta' "ringiela, filliera", Barbera jagħtiha biġ-taljan "Baruffa, rissa". U, għad li jgħid "voce presa dall'italiano Andana" ma jintebaxx li fit-tifsira hemm qabża kbira tassew. kif jagħtiha hu!

"*Sejrin fl-art*", flok bħala frazi idjomatika jagħtiha, min jaf għaliex, bħala "voce toponomastika" jew isem ta' post!

Qal li tgħallem l-Ingliż imma milli jidher qajla jafu! Nissel il-kelma "*čajt*" minn "to chat", u l-kelma "*iċċajta*", imbagħad, minn "to chatter", u dan l-Isqalli nesa, jew anqas jaf. li fl-Isqalli hemm il-verb "chiaitari" b'tifsir li hu ġmielu qarib tal-Malti. Il-kelma "*faraboj*" nissilha, ma nafx b'liema tiġbid, mill-Ingliż "farthing boy"! U nesa dat-Taljan li l-Petrocchi jagħti l-frazi: "fare a boia" li tfisser "tilgħab tal-bojja". Barra milli hemm ukoll il-kelma "forabuoi", kif tfisser il-għadma li aħna nsejju "tal-faraboj".

Jekk nibqa' nsemmi ma nispiċċa qatt. Id-"dizzjunarju" tal-Barbera jinsab il-lum ukoll il-Biblijoteka tagħna, u min irid imur jidhak ftit jista' jmur jarah hemm.

Iżda mhux ta' min iħalli barra li dan Barbera deherlu li sata' jsejjaħ lill-kittieba tagħna bħal Preca u Caruana "certi maltesi di meschina e deficiente cultura... che portano ragioni del tutto puerili...". Lil Preca jgħoddu "fantastico e loquace", bi bniedem li "ha accozzate in ben 768 pagine tante inesattez-

ze, errori, fantasticherie e sciocchezze filologiche che fan rizzare i capelli anche al più ignorante di lingue semitiche" (p. 27). U dan qalu Barbera li fi- "Prefazione" tiegħu qal: (p. 17) "... è cosa prudente di ascoltare la buona parola di chi ne sa più di noi e mai scendere alla platealità dell'insulto o che so io".

U fuq id- "Dizionario" ta' Falzon mhux biss beña l-kitba tiegħu dan Barbera, għad li nesa jqis li dak ix-xogħol sar mitt sena ilu, imma saħansitra għajjar lill-poplu Malti kollu, billi għoxrin elf darba nqeda bil-kelmiet: "i buontemponi maltesi", "i poveri maltesi che non sanno che pesci pigliare", "i buoni maltesi che hanno dimenticato la loro lingua"!

U, oħrog il-għageb, kulma qal bi tmaqdir u kuljunar, kollu, jekk tqis sewwa, issib li jixraq lilu, mill- "inesattezze" u l- "errori" sa "la platealità dell'insulto", mill- "buontempiżmu" ġej mill-għaġla ta' xogħlu sa "l'aver dimenticato la propria lingua". U jidhirli li hlejt żmien wisq, minn tiegħi u minn ta' min qed jaqra, fuq dan Barbera!

F'idejn bniedem mimli bih innifsu bħal dan kellu jaqa' sa-flaħhar il-ktieb ta' Falzon bin-noti ta' Magri! Izda, niżżuħajr 'l Alla, bit-thabrik ta' sidha Patri Mejlak, dil-kopja għaziża reġ-ghet fostna. U għax qrajt fuqha minn ktieb Barbera nnifsu u xtaqt naraha, il-Kappillan ta' Sarrija silifhieli biex ninqeda b'dawk in-noti għall- "Miklem" tiegħi.

Xi nsib? Donnu l-ħsara ta' Barbera riedet tkun akbar! Kemm dam l'idejħ dan il-ktieb il-qassis sqalli hażzu kollu bil-għarbi fejn kull kelma, fil-margni, bejn il-versi u fuq il-kliem ukoll! Jaħtieġ jingħad li jekk, fil-fehma tagħna, hu hażin għall-Malti li tagħma bħal Vassalli u twarrab il-kliem neo-latin kollu u tarmih bħalkieku kien xi karfa, hekk ukoll hu hażin li tagħma min-naħa l-oħra u tnissel kull kelma maltija mill-Għarbi... U Barbera wkoll kliem ċar ġej mit-Taljan ġebbd u kemm felaħ biex inisslu mill-Għarbi. Ma rridx noqgħod insemmi. Fejn jaħtieġ, dan kollu nurih fil- "Miklem" tiegħi.

Kif għedt, Barbera ħarbex il-ktieb kollu bi kliem għarbi kull fejn sab ftit wisa', u x'ħin ġie biex irodd il-kopja 'l ura lil sidha ried iħassar kulma kien ferkex... u mal-gomma, jaħsara! neħħa wkoll xi wħud min-noti li kien kiteb il-Patri Magri! Il-ħsara li għamel b'hekk ma jista' jsewwiha hadd u b'xejn... Min jifhem jista' jgħid! Jien nista' ngħid biss li dak li kiteb Magri

hu ta' siwi kbir għal ilsienna, u sa fejn jiġi minni u mix-xogħol li qed nagħmel, m'hux sa jtir mar-riħ.

Kulhadd jista' jittqariaq fid-dinja. U l-għeltijiet li waqa' fihom Barbera, hija tal-għaġla u ta' li ma jifhimx biżżejjed fil-Malti, waqa' fihom haddiehor ukoll, u għandu' mnejn sa naqa' f'xi haġa bħalhom jien ukoll fil-'Miklem' tiegħi. Imma t-tferfix u s-sahna żejda, barra l-għaġla u l-pruzunzjoni, qatt ma swew ġid lil hadd f'xejn... aħseb u ara lil min jaqbad xogħol ta' reqqa u sabar bħal dan li l-ghorrief dejjem hađu snin kbar biex għamlu bħalu. Il-Maltin, minhabba n-nuqqas ta' inizjattiva u ta' inkuraggiment, x'aktarx baqgħu 'l ura fis-sengħa ta-filoloġija u ta' l-etimoloġija; u minn dejjem kellhom ihabbtu rashom ma' barranin, ftit jew wisq tajba, imma wkoll xi drabi dgħajfa bħal dan Barbera). X'baqgħu ma qalux fuqna nies bħal Schlienz u Roudanovsky biex ma nsemmux lil Stumme u Dessoulavy u oħrajn li kellhom matinura aħjar? Imma li nsibu lil min iġhajjar-na wkoll hi kbira. Għalhekk u għalhekk biss qbadt il-pinna u qbiżt, kif qed naqbeż kontra Barbera, għal din l-imsejtna blata mqallba mill-baħar tal-ghira barranija, u għal dan l-imsejken ilsien li aħna, donna aktar ma naraw barranin jingibdu lejha, iżjed indawru wiċċna band'ohra u nxammru minihna 'l fuq bħallikieku, malli jsemmuhulna, inkunu qed nisimgħu xi kliem mhux xieraq!

Inqumu mela min-nghas nazzjonali li dhalna fih u nħarsu b'ħilitna kollha dal-ftit li għandna li hu tassew tagħna!

Kelma ohra fuq dal-ktieb storiku u nagħlaq.

Jixraq li l-kopja tal-Falzon bin-noti ta' Patri Magri tibqa' għand sidha l-Patri Mejlak. Imma jekk qatt jaħtieġ li jinbidel sidha, postha hu fil-Biblijoteka tagħna fejn jixirqilha toqgħod, fost il-kotba l-oħra eghżiež li jitekellmu fuq ilsien artna, bħala wahda mill-gebliet il-kbar li fuqhom jimbena l-monument wadani li jfakkar fil-qedem ta' ġżiritna u jagħżilna bħala tabilhaq Nazzjon!

LAMPA SE TINTEFA

Ta' MARY MEYLAK

Lampa ckejkna,
Qieghda hdejja
Għax qed tpetpet
Go għajnejja?
Dan x'fettilek
Tilgħab bdejta,
Għidli ftit
Naqsek iż-żejt?

Xejn m'int soda,
Tlebleb, tperper,
Daqqa ccaqcaq,
Ohra tferfer,
Tfaqqa', itttextex,
Tiehu l-qtajja'
U ma nafx
Kif għadek hajja!

Tberraq, beraq
Waħda fl-ohra,
Xbajt twennisni,
Xbajt tindokra,
Ruħek hierga,
Qieghda tmut
Għax ma giex
Sqiek il-lenbut.

Farfett ighassek
Fl-agunija,
Ma jafx rasu
Fejn jagħtiha!
Bl-ebda mod
Ma jrid jerħik,
F'genn, f'delirju
Mħabba fik!

Qajla, qajla,
Xemx il-kamra
Niezla tmemnem
Safra, safra,
U għaliya
Qieghda sselli
Bl-aħħar xrar
Tas-suffarelli.

Bil-març sejra
X'inti sport!
U mal-waqfa
Nsibek mort.
Issa writtek,
Messni dan:
Foga u riha
Ta' duħħan.

X ' N O B G H O D

Ta' M. AGIUS

(*Lil habibi K. VASSALLO, Poeta*)

Nobghod 'il-ggajta ta' l-ibliet imhallta :
 Bil-barranin bla g'ieh jew nies qarrieqa,
 Fejn issib bosta, waqt li l-fomm jitbissen,
 B'qalb kollha dieqa.

Nobghod l-imkejjen fejn issib mitlufa :
 Irġiel kburin jew nisa kollhom frugħa,
 Li jżidu juru kemm tassew fid-dinja
 Hawn qerq u bluha.

Nobghod id-dehra ta' bnedmin għajjura,
 Jew ta' nies ohra b'zewg ucuħ għaddejja :
 Tnassis ixerrdu kull fejn dawn ikunu,
 Tal-għawg qaddejja.

Nobghod il-frugħa, it-tlellix bla rażan
 Li qatt ma ridt jew hmilt minn żmien tfuliti :
 Tlellix li għadni b'xejn ma nista' nahmel
 Fi żmien żgħożiti.

Nobghod 'il-qerq, mistoqsijiet li jdejqu,
 Čajt illi jnigges u t-tifhir bla hteġa,
 Jew qima rħisa li bħan-nar tintefa
 Ta' xi huġġieġa.

Nobghod kliem fieragħ jew il-ferħ belhani,
 Bruda bejn hbieb, il-firda bejn ta' ġewwa,
 G'ieh is-setgħana jekk għedewwa jkunu
 Tal-ħaqq u s-sewwa !

Fuq l-Etimologija tal-Kelma

“Qarweż”

•Ta' A. CREMONA

(Inqrat fil-Laqgħa Akkademika

tat-22 ta' Diċembru, 1946)

FL-ISTUDJU tal-filologija Maltija, ahna niltaqgħu ma' xi kliem li, għalkemm mid-dehra jurik li huwa mnissel minn għerq semitiku, meta tigi biex tifih bil-lenti ta' tagħrif filologiku, issib li dan il-kliem tnissel (jew ngħidu aħjar, iktarx li tnissel) minn ilsien ta' fergħa li ma għandha x'taqsam xejn ma' għerq semitiku, u li sakemm dan il-kliem wasal għandna kellu jgħaddi minn triqat ta' l-istorja tan-nazzjon, tal-progress taċ-ċiviltà, bżonnijiet ekonomiċi tal-pajjiż, kif ukoll tal-morfologija u fonetika tal-lsien Malti.

Nahseb li n-nuqqas ta' studju bħal dan kien li xeħet fuq triegħ hażina lil Preca u lil Caruana fl-istudju tagħhom ta' nisel il-kliem Malti. Il-lum, b'riħet l-istudju iktar xjentifiku ta' xi studjużi barranin u Maltin, mibdi l-ewwelnett minn Gesenius sa mill-1810, imbagħad wara minn oħrajn, fosthom Stumme u Benelli, u minn Maltin, fosthom Tagliaferro, u dan l-aħħar mill-mejjet Ġuże' Micallef, Saydon u Aquilina. l-istudju filologiku tal-kliem Malti huwa iżjed ta' min jerbot fuqu. Fost il-barranin dan l-aħħar kien hemm min tana xi xogħlijiet ta' studji bħal dawn b'vokabolarji etimologiċi Maltin, li huma ta' Dessoulavy u Barbera.

Fost il-kliem tax-xorta li semmejt hawn fuq, għandna l-kelma *qarweż* li mix-xeħta tidher li hija ta' forma Maltija-Semitika. Fl-eżami ta' din il-kelma ma nsibx li hemm atār biżżejjed li fuqhom wieħed jista' jgħid bis-shiħ li dil-kelma hija mnissla mill-Għarbi jew minn xi lsien ieħor semitiku. Wieħed habib tiegħi, il-lum mejjet, kien tarraffi li ġejja mit-Taljan (jidhirli, mid-djalett ta' Pistoja) mingħajr ma qagħad jiffi jekk it-Taljan hadhiex qabel xejn minn ilsien-ieħor. Dan gāghalni b'leħħa iżjed qawwija niffi din il-kelma sewwa.

Din il-kelma nsibuha l-ewwelnett iktarx fid-djaletti ta' Sqallija milli f'ta' l-Italja. Insibuha wkoll fin-Naplitan: *Farsi*

il *caruso* = *tqarweż*. Pianigiani (Vocabolario Etimologico Italiano) iġid li l-kelma *caruso* ġejja mill-Grieg *Kara*, u hija sew sew tal-lsien provenzal, spanjol, katalan u sardiniz u tisser *ras imqarwża*.

Xi wħud nisslu l-kelma sqallija *carusu*, li tisser ukoll *tifel*, mill-frasi latina *caret usum*, l-ġhalix it-tifel ikun għadu nieqes mir-raġuni. (Ara Traina). Traina madankollu, skond ix-xhieda ta' Pasqualino, jifhem li hija mnissla mill-Grieg. Hekk ukoll *carusari* li tisser *qarweż* (Ara wkoll Mortillaro) mill-Grieg *keiro*: *jiēna nqarweż*, *injizż*. Dak il-kliem li ma hux imniessel minn għerq semitiku bil-*Kaf* pregutturali (jigifieri bil-*qof* Għarbija f'*qerq*), bħal *qarmec*, *qastan*, huwa wkoll ta' nisel Grieg. Nahseb li kliem bħal dan sata' dahal fil-perijodu Bizantin.

Karus u *Qarweż*: Ta' min fl-istess hin jiffi r-rabta ta' dawn iż-żewġ kelmiet li jixhtu dawl mhux ftit fuq l-evoluzzjoni storika u s-semantika tal-kelma *qarweż*. Bejn il-kelmiet *carusu*, *carusari*, Sqallin, u l-kelmiet Maltin: *karus* u *qarweż* hemm daqsxejn ta' rabta, għalkemm il-għerq tagħhom jagħtik x'taħseb li mhux l-istess.

Il-kelma *carusidu*, bl-Isqalli tisser *tifel ckejken*, kif ukoll il-*karus ckejken tal-flus tat-tifel*, fil-waqt li l-kelma *carusu*, tisser *tifel bla leħja*, kif wkoll *ras ta' tifel imqaxxa*, jew *tifel*, li taqbel mal-kelma toskana *tosu* li tisser *jien inqarweż* (minn *tosare*) kif ukoll *sabi*.

Il-kelma *karus*, Sqallija, iktarx li waslitilna wara dik ta' *qarweż*, mill-Grieg jew mill-Isqalli *carusari*, jigifieri fl-aħħar żmenijiet tal-medjuevu meta kellna rabta kbira ta' razza, pulitika u kummerç ma' Sqallija, qabel l-1500 jew għallingas fl-aħħar perijodu Aragoniz, fil-waqt li l-kelma *qarweż*, minn *karusari* (jekk wieħed m'għandux jifhem li dahlet dritt minn żmien il-Bizantini), bħala kelma wisq iżjed *primitiva*, fid-drawwiet falbniedem dahlet fi żmien wisq iżjed bikri.

Ix-xebh fit-tifsir bejn il-verb *carusari* (*qarweż*) u n-nom *carusu* (ir-ras imqaxxa ta' tifel jew tifel tipiku) u l-*karus* tagħna jidher minn dawn il-paralleli:—

a) *Carusari*, li tisser: *qarweż*, *qata'*, *qizż bl-imqass*.

b) *Carusu*, li tisser tifel li għandu rasu mqarwża. Fl-Isqalli iktarx tisser kull tifel jew *sabi ckejken*, kif ukoll tfajla ckejkna xagħarha maqtuġħ qasir.

B'hekk il-karus tal-fuhhar li fih jingabru l-flus, li dari hawn Malta kien użat mit-tfal, fuq id-drawwa ta' Sqallija, ha l-isem mill-għamla tiegħu partikulari, jiġifieri l-għamla *ta' ras ta' tifel b'rasu mqarweża*; f'xi żminijiet iżjed qodma, bil-beżbuża fuq il-kuċċata tal-qorriegħa u b'għajnejh imqabbża u bil-halq għamla ta' xaqq biex wiehed jixhet il-flus minnu.

Xi studjużi jaħsbu li l-kelma *qarweż* ġejja minn għerq semitiku. Post dawn insemmu l Dessoulavy li fil-vokabolarju etimologiku tal-Malti jgħidilna li *qarweż* ġejja mill-kelma Għarbijja *qarwat* (li tisser *qata'*) fejn jidhirlu li t-*ta* enfatika qatt ma setgħet fil-Malti ssir *ż*; jew għallinqas *s*. Barbera fid-dizzjunarju tiegħu Malti-Għarbi jnissilha mill-Għarbi: *karawwas* (fuq ix-xhieda wkoll ta' Freytag, Kazimirski u Belot) li jingħad għal min għandu *ras hoena*. Hu jaħseb li fil-Malti *s*-sens ta' dil-kelma twassa' b'mod li maż-żmien hadet is-sens ta' *ras imqarweża*, billi bit-tqarwiż ir-ras tidher iktar hoena.

Fil-Belot insibu wkoll il-verb *qarax* li jfisser *qatc'* (*couper*), iżda ma nafx kif minn *qarax* setgħet toħroġ il-forma kwadrilittera *qarweż*, għalkemm fil-Għarbi nsibu li xi verbi trilitteri jisawru fi kwadrilitteri biż-żieda ta' ittri oħra barranin, fosthom ukoll bl-itira *waw* wara t-tieni radikali. Iżda wiehed irid iwettaq din il-forma fil-Malti b'xi parallel identiku, jiġifieri b'verb ewlieni trilitteru illi fil-forma kwadrilittera jibqa' jzomm l-istess sens jew sens fil-qrib, haġa li nahseb jien mhux iakemm is-sibha.

Fid-djaletti ta' l-Affrika ta' Fuq l-ebda verb bis-sens ta' *qata'*, *qarweż* jew *geżż*, ma nsibu li jersaq lejn il-għerq tal-kelma *qarweż* Maltija. hlief il-kelma *qarwaw*, li tisser *ras hoena* u torböt mal-forom li tana Barbera f'*qarawwas* u ma' dik ta' Belot f'*qarax*, fl-ewwel waħda b'tibdil ta' konsonanti affini, u fit-tieni waħda biż-żieda tal-*waw*, wara t-tieni radikali u bit-tibdil tal-konsonanti *x* f'*ż*.

Għalkemm ma nistax ingħid li dawn il-forom ta' l-aħħar ma setgħux tawna l-foima Maltija ta' *qarweż*, ix-xebb dirett ta' *qarweż* mal-kelmiet Sqallin *carusu* u *carusari* (li sew fil-kelma *karus* kemm fil-kelma *qarweż* baqgħu bl-istess sens) mhux ta' min iwarrbu. Fuq hekk nistieden li jsiru kommenti, li jien nilqa' bil-pjaċir kollu, wara li din id-daqsxejn ta' monografija tidher f'"Il-Malti", il-għaliex ma nahsibx li hawn għandna żmien

u materjal biżżejjed biex wieħed jagħmel kommenti sodi.

Wara li kont ghamilt dan l-istudju u qrajtu fil-lagħha akkademika tal-"Għaqda" li saret fit-22 ta' Diċembru, 1946, il-Professur G. Aquilina nebbajni illi huwa, taht "Nisel il-Kliem" f'*Lehen il-Malti* ta' Settembru-Ottubru, 1939, Nri. 103-104, kien fissier, (skond il-fehma tiegħu) in-nisel ta' *Qarwas* fil-Malti. Wara li wera illi *qarwat* (Għarbi), kif jagħtihielna Dessoulavy, ma setgħetx titbiddel fil-kelma Maltija *qarwas*, il-Prof. Aquilina jahseb li l-kelma *qarweż* jew *qarwas* (skond il-kitba tiegħu) gejjja mill-Għarbi *qaras* li, barra milli tisser *to pinch* (fl-Ingliż), bhal fi lsienna, tisser ukoll, skond Kasimirski, "*qatagh*". Bhal eżempju ta' verb kwadrilitteru mahruġ minn verb Għarbi trilitteru biż-żieda tar-radikali "waw", iqabbel il-Malti "ħawtel" (*industriarsi, ingegnarsi per guadagnare*) (Caruana) ma' "ħatal" (*to deceive, to outwit*) (Wortabet).

Kif fissirna, fl-ebda djalett Għarbi tal-Kosta ta' l-Affrika ta' Fuq, minn dak li s'issa stajt nitkixxef, ma jidher li hemm ebda verb li jersaq lejn il-għerq tal-verb *qarweż* jew *qarwas* bis-sens tal-verb *qarweż* jew *geżż* jew *qata' x-xagħhar tar-ras*. Is-sens sekondarju ta' *qatagh* fil-verb trilitteru Għarbi *qaras* (to pinch) jidher *wahdu* għall-aħħar u, għalkemm mhux imgebbed għas-sens ta' *qarweż* fil-Malti. L-eżempju *ħawtel*, barra milli għandu s-sens ftit u xejn imbiegħed mill-verb Għarbi *ħatel* (to outwit), ma jaqbelx mal-forma *qarweż*, fejn il-"waw" tiġi wara t-tieni radikali, mhux wara l-ewwel radikali. Verbi tal-forma *qarweż* bil-*waw* wara t-tieni radikali għandna: *ħarwex, gedwed, geżwer, karwat, herwel*, eċċ., fil-waqt li tal-forma *ħawtel* bil-*waw* wara l-ewwel radikali għandna *ħewden, qawqab*, u oħrajn. Fil-Għarbi l-forma *fagħwal* bil-*waw* wara t-tieni radikali twieġeb għall-XX forma klassika, u mhix rari, l-iktar fis-Sud ta' l-Algerija, fil-waqt li l-forma *fawgħal* hija tat-XVIII-il forma klassika u wisq iżjed komuni.

Kif diġà fissirt ruħi ma nistax ingħid illi l-kelma *qarweż* ma setgħetx tnisstet minn għerq semitiku, iżda naħseb illi s'issa ma għandniex xhieda ċara ta' f'dalijiet semitiċi li fuqhom weħed jista', bil-għajjuna tax-xjenza filoloġika, iġhid li l-kelma *qarweż* setgħet iżjed tnisstet minn għerq semitiku milli minn għerq Grieg jew tradizzjonalment minn espressjoni sqallija.

L-Istampa f'Malta

Ta' GUZE' GATT

(Is-Sitt Taqsima; lissokta man-Nru. ta' Marzu fa'cc. 24)

BLEX nistqarru s-sewwa, u xejn anqas mis-sewwa, l-aktar li sibna ruhna mhabblin u mxekkla, f'dil-kitba taghna, dwar il-Grajjja ta' l-Istampa f'Malta, kien meta gejna biex insejsu, nibnu u nsawru din it-taqsima li trid twiegeb ghall-isem u r-ras li hawn fuq tajnieha.

Tabilhaqq, gatt ma konna nobsr u nistennew li aktar ma z-zmien ta' din il-grajja qorob lejna, kellna nsibu ruhna mhawdin izjed mid-drabijiet l-ohra li huma mbeghdin minna qatgħ.

Hu' minnu li, fl-Arkivju ta' l-Ordni, fil-vol. 271, pag. 71-78, hemm xi dokumenti dwar id-dhul ta' l-Istampa f'Malta. Izda, minn dawn, ftit, wisq ftit, wiehed jista' jaqbad u jiehu dawl, ta' kif saret sewwa din il-hidma mill-Gran Mastru Pintu. Mhux biss. Imma billi huma mqeghdin u mitfughin ghala rihhom, bla ebda tifsir sewwa dwarhom, aktar ifixklu, milli igħinu, lil dak li jkun irid jinqeda bihom. Mill-bqija, barra minn dawn id-dokumenti li semmejna, tista' tgħid, ma rnexxielna niltaqgħu ma' xejn izjed, fl-Arkivju ta' l-Ordni, fuq din il-haga. Dan igegħilna nahsbu li, dik il-kitba li ghaddiet bejn il-Gran Mastru Pintu u l-Ambaxxatur tiegħu f'Ruma, intilfet, għosfrot u taret mar-rih.

Minhabba n-nuqqas ta' tagħrif li ghedna, ikollna nibqgħu biex nitqannev u ninqdew b'dak biss li nsibu li hemm fil-vol. 271 li semmejna.

Xi whud minn dawn id-dokumenti huma ta' l-Ordni, waqt li oħrajn intrefgħu mill-Arkivju ta' l-Inkwizitur. U dan aktarx li sar wara xi talba magħmula mill-Gran Mastru Pintu, bil-ħsieb li l-Ordni jkollu f'idejħ xhieda ta' siwi, min-naha ta' l-Inkwizitur, fejn turi li dan ukoll jaf b'liema għamla Ruma qatgħet, kif kellha tithaddem l-Istampa f'Malta. Ara kemm hu hekk. Taħt xi whud minnhom, insibu li huma mehudin mir-Registru ta' l-Ittri ta' l-Imqaddsa Inkwizizzjoni ta' Malta, minn Gakki Grixti, Kancellier tagħha.

Milli jidher, il-hidma ta' Pintu, biex iddaħħal l-Istampa f'Malta, bdiet fis-sena tal-1746.

Fożi l-imsemmija dokumenti, hekkom tnejn jixxiebhu hafna. Wiehed hu tal-Gran Mastru, mibghut lill-Papa, fejn, wara li jfissirlu l-graġja ta' l-Istampa f' Malta, u l-ghala din ma ghad-dietx 'il quddiem, jitolbu biex ibiddel l-ghamla tad-digriet tal-1699, billi jamar u jaghti li wara l-“Imprimatur” ta' l-Isqof u ta' l-Inkwizitur, jitnizzel ukoll l-iehor tal-Viċi Kancellier ta' l-Ordni. Inkella, wara li dawn it-tlieta jaraw il-kitba, u jghadduha bhala tajba, billi jnizzlu isimhom fiha, ma jstampaw ebda “Imprimatur”, izda biss is-“Superiorum permissu”, jew “Con licenzia de' Superiori” — kliem li jfisser xorta wahda li l-kitba ghaddiet minn taht it-tliet censuri.

Id-dokument l-iehor naħsbu li hu ta' l-Inkwizitur ta' Malta, fejn ukoll jaghti tagħrif lill-Papa, dwar l-Istampa f' Malta, u jaqbel hafna mat-talba li għamel Pintu biex jaqla' s-setgħa minn Ruma halli jdahhalha fi Gżiżirna mill-ġdid.

L-Ambaxxatur ta' l-Ordni, li, f'dik il-habta, kien il-Balliju de Tencin, ressaq it-talba ta' Pintu quddiem il-Papa, fejn issokta jfissirlu l-bieċa sewwa. B'danakollu, bit-talb u t-taħbit li tħabat de Tencin, il-Papa għoġbu jaqta', fit-3 ta' Awissu, 1746, li, fil-bieċa ta' l-Istampa, kellu jibqa' jseħħ u jitwettaq id-degriet ta' l-1699.

Izda, ftit tal-jiem wara, fit-12 ta' Awissu, il-Papa reġa' qies mill-ġdid il-fehma tiegħu, u hareġ degriet iehor. Fih qal li, l-Istampa f' Malta, kellha tithaddem li tkun taqbel ma' dak li jghidu l-Bolla ta' Piju IV u d-degrieti tal-Konċilju ta' Trentu, u li fil-kotba li jiġu stampati, jitnizzlu l-ismijiet ta' l-Isqof, ta' l-Inkwizitur, u, wara dawn, tal-Viċi Kancellier. Jew ta' dak li jkun maħtur mill-Gran Mastru.

L-ghamla ta' dan id-degriet ma għoġbitu xejn lil Pintu. Dak li kellhom jitharsu l-Bolla ta' Piju IV u d-degrieti tal-Konċilju ta' Trentu, ma jaqbel xejn li xejn ma' dak li qata' l-Papa, meta dan amar ukoll biex il-Viċi Kancellier inizzel l-“Imprimatur” tiegħu flimkien ma' tat-tnejn l-oħra. Għaliex, jekk jithaddmu huma, taqa' malajr is-setgħa ġdida li l-Papa ta lill-Ordni, billi dawk iġhidu li, l-“Imprimatur” fil-kotba stampati, irid isir mill-Isqof u mill-Inkwizitur biss, u b'hekk il-Muhtar tal-Gran Mastru kien jibqa' minn barra.

Bħalma rajna, billi d-degriet tat-12 ta' Awissu, 1746, aktarx ifixkel lilu nnifsu fit-tħaddim tiegħu, għax, waqt li minn banda

jsemmi haġa li għandha 'ssir, min-naħa l-oħra ma tistax titwet-taq u sseħħ, safa' hafna ta' taħwid u taħbil il-moħħ. Fuq hekk, l-Ambaxxatur ta' l-Ordni, reġa' beda l-hidma tiegħu f'Ruma, biex jaqla' degriet iehor li, għallanqas, ifisser aktar sewwa, u bla tlaqliq xejn, dik is-setgħa li l-Papa ta.

Fl-aħħar, wara hafna taħbit u tiġbid iehor, is-Sagra Kongregazzjoni tas-Santu Uffizzju harġet, fl-24 ta' Novembru, 1746, il-wisq mistenni u mixtieq degriet li bih il-Gran Mastru seta' jwaqqaf l-Istampa f'Malta, bla ebda nuqqas ta' ġieħ lill-Ordni, iżda f'dik il-għamla biss ta' kif kien talab u xtaq hu.

Fit-22 ta' Frar, 1747, l-Assessor tas-Santu Uffizzju, bi ftehim mal-Papa, baġhat kopja tiegħu lill-Balliju de Tencin, fil-waqt ukoll li għarrfu, li, l-għada (23 ta' Frar), kellu jressqu quddiem il-Papa, biex dan iġhaddih, kif hekk sar.

Wara li l-imsemmi degriet twettaq mill-Papa, l-Ambaxxatur de Tencin, fit-28 ta' Frar, 1747, kiteb lill-Gran Mastru Pintu, fejn għarrfu, li jinsab hieni u ferħan li jibagħtlu l-mixtieq degriet dwar l-Istampa f'Malta. Dan juri sewwa, bi kliem li jiftiehem tajjeb u meqjus, kif għandu jsir u jithaddem l-"Imprimatur", billi jnehhi kull tħassib li jista' jiġi mfisser xort'oħra, kemm-il darba, maż-żmien, jinqalghu xi rjus iebsa li jfittxu biex iqanqlu mill-ġdid xi tilwim dwaru. Terġa', il-hruġ tad-degriet tat-12 ta' Awissu, 1746, sewa ta' ġid, billi għen hafna biex il-bieċa rnexxiet ward u żahar. Tassew li dan hu mfixkel hafna fit-tiswir tiegħu; iżda, l-fehma tal-Papa minn dejjem kienet li jqm u jqiegħed li kulhadd f'keffa waħda, f'dak li huwa mkien u għamla dwar l-"Imprimatur". Għalhekk, issa, mhux ta' min iħabbel rasu aktar fuqu, billi d-degriet il-ġdid li hareġ l-aħħar jikkellem sewwa u bid-dieher, li, taħt l-"Imprimatur", kellhom jagħmlu isimhom l-Isqof, l-Inkwizitur u l-Muħtar tal-Gran Mastru, wieħed ma' ġenb l-iehor, kemm-il darba l-folja tal-ktieb tkun tesagħhom hekk it-tlieta flimkien. Inkella, meta din tkun dejqa, li ma jistgħux joqogħdu kif semmejna, jitnizzlu wieħed taħt l-iehor.

De Tencin jissokta jgħid li ma kitebx lill-Gran Mastru Pintu, qabel ma spiċċa kollox, biex jehilsu minn hafna tħassib, dwejjajq u hemm, meta dan kien jagħraf bit-tmerijiet li bdew ifittxu jqanqlu sakemm waslu fi tmiem il-ftehim. Terġa', ix-xogħol li sar min-naħa ta' Ruma, barra milli dejjem ġibed fit-

tul, baqa' sejjer ukoll b' hafna taqtigh il-qalb, la 'l hemm u anqas 'l hawn, sa l-ahhar waqt u hin. U ghalkemm De Tencin kien miftiehem u kollox ma' l-Assessur tas-Santu Ufizzju, dwar din il-bieċa, hass li kien dmir tiegħu li jerga' wkoll ifakkru mill-gdid u jsus warajh f'lejlet il-jum li dan kellu jmur. bl-imsemmi degriet. għand il-Papa, biex dan jgħaddih.

Bit-tagħrif li tagħti l-ittra ta' De Tencin, wiehed jista' wkoll jikseb xaqq dawl u jiehu xi hjiel, ghalkemm mill-aktar ekejken, dwar il-hidma li saret f'Ruma minn dan l-Ambaxxatur bl-amar ta' l-Ordni.

Fit-3 ta' Gunju, 1747, il-Kardinal Ruffo, b'amar tal-Papa, bagħat kopja tad-degriet tal-24 ta' Novembru, 1746, lill-Inkwizitur ta' Malta, biex kemm hu, kemm ukoll dawk l-ohrajn li jilhqu warajh, jagħharfu jimxu, dwar kif kellu jsir l-"Imprimatur" fit-taddim ta' l-Istampa fi Gżiritna.

Ma għandniex xi nghidu, id-degriet tal-Papa għogħbu hafna lil Pintu, ghax bih ra lill-Ordni tiegħu jaqta' waħda mill-akbar xewqat li fih qatt nibtu u tnisslu; iżda ma niżillux għasel għal kollox, minhabba l-għamla ta' kif ried jidher l-"Imprimatur" fil-kotba stampati. Ghax dik li l-Viċi Kanċellier ta' l-Ordni kellu jniżżel ismu l-ahhar wiehed, taħt dak ta' l-Isqof u ta' l-Inkwizitur, meta l-folja tal-ktieb ma tkunx ta' wisa' biżżejjed. li jistgħu jidhlu u joqogħdu t-tlieta flimkien, ma' genb xulxin. Pintu hassha ffit u xejn qarsa. Fuq hekk, biex isewwi u jdewwi din il-ħaġa, il-Gran Mastru haddem deħnu hafna halli jara lill-Ordni hiereg ħieles ukoll minn dan l-ahhar twegħir li kien fadal, u b'hekk ma jidhirx b'anqas mill-ohrajn f'għajnejn in-nies.

Minn ittra li l-Gran Mastru kiteb, fl-10 ta' Gunju, 1747, lill-Balliju De Tencin, Ambaxxatur ta' l-Ordni f'Ruma, nieħdu, li Pintu tkellem ma' l-Inkwizitur, dwar l-Istampa f'Malta, waqt li wkoll urieh l-ahhar degriet li hareg il-Papa fuq kif kellu jit-haddem l-"Imprimatur" fi Gżiritna. L-Ingizitur wiegħbu li kellu jikteb lis-Sagra Kongregazzjoni tas-Santu Ufizzju, ghax, milli jidher, kien għad ma wasallu ebda tagħrif għal din il-ħaġa. B'danakollu, Pintu tkellem ma' l-Isqof u ma' l-Inkwizitur, dwar il-bieċa taċ-ċensuri, u magħhom wasal fi ftehim, billi dawn tawh il-kelma tagħhom, biex l-ismijiet ta' l-Isqof, ta' l-Inkwizitur u tal-Viċi Kanċellier jitniżżlu bi kliem imqassar, halli b'hekk ikunu

jistghu jidhlu dejjem, f'linja wahda, it-tlieta flimkien (1). U b'dan il-ftehim, fl-ahhar feġġet dik l-qawsalla tal-paċi li temmet it-tilwina nkejjuża dwar l-*"Imprimatur"* — silta, li, bħalma rajna, kienet ilha sejra 'l fuq minn mitt sena bejn l-Ordni u Ruma.

(1) Ark. ta' l-Ordni, vol. 1505.

(Jissokta)

TFAJJEL SAJJIED

Ta' VINCENT CARUANA

Jien rajtek taqbd u t-tmun b'dirghaju ta' saħħa,
U wahdek tmexxi l-qluġ bil-ħsieb u r-rieda.
Kull mewġa b'għaqal kbir toħodha magħħa;
Stħajjiltkom dħaltu. int u l-mewġ, fi ġhieda.

Rajt mewġa tqum bil-qawwa kollha tagħħa.
Imm'inti taf is-sengħa tas-sajjieda,
W għalhekk għaraft il-mewġa kif tirbaħħa,
Li setgħet sa fteit qabel tkun qerrieda.

Nixtieq li bħalek fija wkoll tinbena
Il-qawwa li waslitek f'xatt il-bajja
Rebbieħ bil-qluġ, bla tibza' jew tinfena;

U bħalek ngħid: Ha jigi l-mewġ bil-qtajja'.
Jien issa rrid nitgħallem dik is-sengħa,
Li nidra nirbah biha l-Mewġ tal-Hajja.

Il-Laqqha ta' Dun Abbondju mall-Bravi

Ta' DUN PAWL

LE t-tnejn, li wrejna x'kienu fuq, kienu qeghdin jistennew lil xi hadd, kienet haġa wisq ċara; imma dak li minnu sogħob-bih l-aktar Dun Abbondju kien li kellu jintebah, minn xi għamil tagħhom, li l-mistenni kien hu. Għax, hekk kif deher hu, dawk kienu ħarsu f'wiċċ xulxin, jarfġhu rashom, b'ċaqliqa li minnha kien jidher li t-tnejn f'daqqa kienu qalu: hu; dak, li kien riekeb fuq il-ħajt b'siequ l-waħda 'l hemm u l-oħra 'l hawn, kien qam, jiġbed siequ għal fuq it-triq: l-iehor kien inqala' minn mal-ħajt, u t-tnejn kienu sejr in lejh. Hu, iżomm dejjem il-brevjarju mißtuh quddiemu, bħallikieku qed jaqra, kien qed jifta' ħarstu 'l fuq, biex igħarrex x'jaġhmlu; u, jarahom gejjin tassew lejh, qabdu f'daqqa waħda elf ħsieb. Staqsa malajr bil-heffa lilu nnifsu, jekk, bejn il-bravi u hu, kienx hemm xi triq mnejn johrog, mal-lemin jew max-xellug; u ntebah malajr li le. Għamel bil-għaġla stharriga tiegħu nnifsu, jekk qatt kienx naqas lejn xi wiehed li kien jiffaħ, lejn xi wiehed li ma jaħfirha lil hadd; imma, wkoll f'dik il-fixla, ix-xhieda li tfarrag tar-ruħ kienet qieghda sserrhu xi ftit: il-bravi iżda kienu resqin, iħarsu lejh ċass. Qieghed sebghu l-werrej u tan-nofs ta' idu x-xellugija ġol-kullar, bħallikieku, biex iqieghdu sewwa, u, idawwar iż-żewġt iswaba' ma' għonqu, kien qieghed fil-hin jilwi wiċċu lura, igħawweġ flimkien haqqu u jħares minn tarf il-għajn, sa fejn kien jista' jekk kienx gejj xi wiehed; imma ma ra lil hadd. Ta' daqqa ta' għajn, 'l fuq mill-ħajt, fl-għelieqi: hadd, daqqa oħra aktar mistura fuq it-triq ta' quddiemu: hadd, barra mill-bravi. X'jaqbad jaġhmel? jaġa' lura, ma kienx iżjed fil-waqt; jerbilha b'għirja, kien daqs li kieku jgħidilhom, itordu warajja, jew aghar. Ma jistax jehles mill-għawġ, intafa' għal fuqu, għaliex dawk il-hinjiet, li fihom ma kienx jaf x'għad jiġri, kienu hekk ta' diqa kbira għalih, li ma kienx jixtieq haġ'oħra hlief li jqassalhom. Haffef il-mixja, qal *versett* b'lehen oghla, għamel wiċċ mill-aktar ħie-med u ferħan li sata', gābar hiltu kollha biex ihejji tbissima;

meta sab ruhu quddiem iż-żewġ *bravi*, qal ġo fih : hawn ahna; u waqaf f'daqqa .

"Sur kurat," qal wiehed minn dawk it-tnejn, iwahhallu għajnejh f'wiċċu.

"X'għandi naqdik?" wieġeb malajr Dun Abbondju, jarfa' għajnejh minn fuq il-ktieb, li kien baqa' mifruq fuq idejh. bħal fuq legġju.

"Inti bil-fehma," tenna dak, b'sura ta' tehdid u herra ta' min jaqbad lil xi hadd anqas minnu sejjer jagħmel xi waħda hoxxna, "inti bil-fehma li żżewweġ għada lil Wenzu Tramaglino ma' Luċija Mondella!"

"Jiġifieri..." wieġeb, b'lehen imiegħed, Dun Abbondju : "jiġifieri . Intom nies li għandkom mid-dinja, u tafu wisq tajjeb kif isiru dawn il-hwejjeġ. L-imsejken kurat ma jindaħal xejn fihom : iġħassdu bejniethom, u mbagħad... imbagħad... jiġu għandna, bħalma wiehed imur il-bank biex jiġbed il-flus; u ahna... ahna l-qaddejja ta' kulhadd."

"Tajjeb," qallu l-*bravu* f'widintu, imma b'ton ta' amar l-aktar qawwi, "daż-żwieġ m'għandux isir. la għada, la qatt."

"Imma," tenna Dun Abbondju, bil-lehen ġwejjeġ u hekk ta' min irid ifiehem lil wiehed bla sabar, "imma joġġobkom tilbsa l-libsas tiegħi. Li kont naghmel jien mill-biċċa...! intom tifhmu tajjeb li lili minn dan m'hu ser jiġi xejn f'buti..."

"Nehilsuha," qatagħlu kliemu l-*bravu*, "jekk il-biċċa kelha tintemm bit-tpaċċi, int kont iddaħħalna fi xkora. Ahna la nafu u lanqas irridu nafu iżjed fuqha. Bniedem imwissi... tifhimna int."

"Imma intom nies bil-bosta tal-ħaqq u li tafu twieżnu..."

"Imma," qatgħalhom kliemhom did-darba sieheb il-*bravu*, li kien għadu ma fetaxx fomm u sa dak il-hin, "imma ż-żwieġ ma jsirx. jew..." u hawn dagħwa hoxxna, "jew min jagħmlu ma jindinx minnu, għax ma jkollux żmien, u..." u dagħwa oħra.

"Iskot, int. iskot," raġa' qal dak li kien tkellem l-ewwel wiehed, "is-sur kurat huwa bniedem li jaf il-ħajja tad-dinja; u ahna rġiel, li ma irridux naghmlulu deni, kemm-il-darba jimxi b'għaqlu. Sur kurat, l-illustriissimu Dun Rodrigu jsellu għalik minn qalbu."

Dan l-isem kien, f'moħħ Dun Abbondju, bħalma fl-egġel ta' riefnu ta' mal-lejl, berqa li ddawwal f'taħwida l-hwejjeġ, u tkat-

tar il-biża'. Baxxa, bla ma jaf, mill-iktar rasu lejn l-art u qal: "Li kontu intom tafu tghiduli..."

"Oh! inghidu lilek li taf bil-latin!" qataghlu kliemu mill-gdid il-bravu, bi tbiissima kiesha u haxxa. "Lilek imiss. U fuq kollox la thallix tohroglok xi kelma fuq dit-twissija li ghamilnielek għall-gid tieghek; inklele... ehm... ikun daqs kemm li taghmlu dak iż-żwieg. Naqtghuha, xi trid li ngħidulu f'ismek lis-sur Dun Rodrigu?"

"Qimuh għalija..."

"Fisser ruhek aħjar!"

"Mahejji... mhejji dejjem li nisma' minnu." U jgħid dalkliem ma kienx jaf lanqas hu jekk kienx qed iwiegħed inkella qed imelles.

"Tajjeb wisq, u l-lejl it-tajjeb, sur," qal wiehed minnhom, waqt li ser jitlaq ma' siehbu. Dun Abbondju, li, ftit qabel, kien jagħti għajnu biex jehlēs minnhom, issa kien kieku jrid itawal it-tahdita u l-ftehim ta' bejniethom. "Sinjuri..." beda, jagħlaq fil-waqt il-ktieb b'idejh it-tnejn; imma dawk, bla ma jagħtuh aktar widen, qabdu t-triq mnejn kien gie hu, u tbiegħdu jghannu għanja li ma nixtieqx ingibha hawn.

L-imsejken Dun Abbondju baqa' għal ftit b'halqu miftuh bħal mibluh; imbagħad qabad wiehed miż-żewġt isquq, li kien jiehu għad-dar tiegħu, jiffa' 'l quddiem bit-tbatija riġel waa l-iehor, li kienu qishom mirżuha, iċċungati. Kif kien jinsab minn gewwa fih, wiehed ikun jifhmu aħjar, meta nkunu għidna xi haġa fuq kif hu kien magħġun u fuq iż-żmenijiet li fihom kien messu jgħix.

Dun Abbondju (min qed jaqra ilu li ntebah) ma kienx twieled b'qalb ta' dorbies. Imma sa mill-ewwel snin, kellu jifhem li l-aġar qagħda dik il-ħabta kienet dik ta' dbiba bla dwiefer u bla snien, u li mhux b'daqshekk kien iħossha li thalli miu jiblagħha.

Recensjonijiet

“WICC TA’ KRISTU” — Ta’ Dun Beneditt Axisa. Għaqda ta’ Qari Tajjeb, Malta, 1947; paġ. 24.

Din hi opra postuma miktuba poezija minn Dun Beneditt Axisa, Qassis tal-Missjoni l-Kbira. li twieled f’Hal Qormi, fit-28 ta’ Awissu, 1877, u miet f’dik il-belt, fis-7 ta’ Settembru, 1946.

Dan il-qassis għaref kien iħobb il-poezija; kien qisu l-poeta tal-par-roċċa tiegħu: f’kull festa kbira u f’kull okkażjoni ta’ ferh, kien jippubblika xi sunett jew xi poezija biex jiċċelebra l-ferh tal-poplu.

Il-poezija ta’ Dun Beneditt hija dik il-poezija lieżma u ferrihija bla tlellix u bla tirqim zejjed, li toħroġ mill-qalb, xbiha tas-sentimenti tan-nies bdiewa, haddiema u tas-sengħa; hija poezija hafifa u helwa, infawra bl-imħabba u bil-ħniena skond il-qalb ta’ min kitibha.

Din il-poezija fuq Wicc Kristu hi mera tal-poeziji kollha li ħarġu mill-pinna ta’ Dun Beneditt Axisa; fihom jiġbru l-ghageb tal-ħniena t’Alla, is-sens ta’ qima u devozzjoni li kull nisrani jhoss lejn Sidna Ġesù u n-nar ta’ l-imħabba li jhegġeg fil-qlub tal-bnedmin lejn il-Hallieq u l-Feddej tagħhom. Wara li wiehed jaqra din il-poezija jhoss farag u hena f’qalbu u din hi l-aqwa prova li l-poezija hija biċċa xogħol tajba għax dak li hu tajjeb biss l’arrag ir-ruh u jimlieha bil-hena. G.

“MIN IDUQ ILMET IN-NIL” — Ta’ Ivo Muscat Azzopardi. Stamperija ta’ Giov. Muscat, Malta, 1947; paġ. 142.

Dan il-ktieb jorbot ma’ l-ieħor “Triq id-Dejqa Nru. 313”, li l-awtur kien hareġ tliet snin ilu u jissokta jirakkonta fuq id-detektiv Malti, Bendu Muscat.

L-awtur fetah triq ġdida fil-letteratura Maltija: dik tal-ġrajja dwar il-ħidma u t-tkixxif tal-pulizija sigrieta u f’dan it-tieni rumanz tiegħu ma jonqos xejn minn dak li titlob is-sengħa biex joħroġ ktieb ta’ detektiv kif għandu jkun; dan il-ktieb fih dawk il-persunaġġi u dawk l-elementi li fihom jinsu ġrajja ta’ biża’, li jzommu l-qarrej mitluf fuq il-fatt u li jqanqlulu hrara kbira biex jagħraf min ikun imexxi l-ħarira fid-damma tal-ġrajjet u biex jikxef kif se jkun it-tmien ta’ kollox.

L-awtur jidher li għandu xejra ġmuelha għal din ix-xorta ta’ romanzi u jaf kif iżomm il-qarrej fuq ix-xwiek billi jzominlu mistur sa l-aħħar il-qofol tar-rakkont.

Il-ktieb imqassam f’erba’ taqsimiet, iżda r-rumanz miġbur fl-aħħar żewġ taqsimiet biss; għax l-ewwel taqsima nistgħu nġodduha bħala l-egħluq tar-rumanz *Triq id-Dejqa Nru. 313*, li l-awtur hareġ qabel dan ta’ issa, u t-tieni taqsima titkallim bis fuq is-saħta li jiġibu fl-Egittu, il-kokajina u l-mediċinali xaxxieba bħalha.

Ir-rumanz mibni dwar it-traffiku ta’ dawk il-mediċinali u għalhekk jagħti lemha lil xi romanzi ta’ Edgar Wallace u ta’ Sydney Horler. Għogobna kif ir-rakkont jiġri hafif u ma jintilex f’taħwid li jħabbal il-moħħ u anqas ma jitgħabbar b’deskrizzjonijiet twal li jgħajju lill-qarrej.

Nahseb li kien ikun ahjar kieku l-awtur halla barra dawk il-hafna rqaqat dwar l-ghamliet tal-medicinali, kif ukoll dawk il-percentwali ta' nies li jiehu l-kokajina, ta' flus li jintefqu fiha, eċċ., eċċ., u dawk iċ-ċifri l-oħra li wiehed isibhom fir-rapporti tas-“Central Narcotics Intelligence Bureau”, ta' l-Eġittu, iżda li huma barra minn lokhom f'kitba ta' rumanz, Hekk ukoll ma joghgbuniex dawk il-hafna agġettivi li l-awtur holoq biex iżewwaq xi kliem; bhal ma huma: “hajja jumija”, paġ. 43. (hajja ta' xuljum); “metri mrabbgha”, paġ. 50 (metri kwadri); “kien maħbus”, paġ. 56 u 93 (kien fil-habs); “kien isejjef”, paġ. 85 (ighaddi s-sajf). *Espressjonijiet* bhal dawn ma jdoqqux tajjeb fil-widna u jinħassu ebsin f'novella li l-merti tagħha ghandhom ikunu heffa u ċarezza.

Dawn huma rqaqat żgħar li xeju ma jnaqqsu mis-sbuħija tar-rumanz u mis-siwi letterarju tieghu u għalhekk inħajru lill-awtur jissokta l-grajja ta' Bendu Muscat, ix-Sherlock Holmes Malti u lill-qarrejja biex jiksbu malajr kopja ta' dawn il-kotba.

G.

“AN INTRODUCTION TO MALTESE FOLK-LORE” — By Joseph Cassar Pullicino. Malta, Allied Malta Newspapers Ltd.—1947; paġ. 48.

Is-Sur Gużè Cassar Pullicino l-hum ha l-fama ta' studjuż tal-folklore Malti u dan l-ahhar xoghħod tieghu jzid ikattarlu din il-fama.

Il-ghorrief issa qegħdin ighoddu l-folklore bħala xjenza li tiswa mhux ftit biex tagħti tagħrif u dawl fuq l-istorja u s-soċjoloġija tal-egdem żmenijiet fil-hajja tal-bniedem u għalhekk qegħdin igharblu u jistħarrġu bir-reqqa kollha biex isawru bixra li tixraq lil din il-fergħa ta' tagħlim.

Kien l-hawn hafna oħrajn li qabel Cassar Pullicino kitbu fuq il-folklore Malti, imma hadd ma żamm sistema bħalu u hadd ma niseg hekk bil-ghaqal id-drawwiet u l-hrejjeff tal-qedem ta' Malta biex minnhom jislet hjej ta' kif kienet il-hajja f'dawk iż-żmenijiet mudlama.

Jekk wiehed joqgħod ifttex bir-reqqa u jistħarreg bil-ghaqal fuq il-hrejjeff u l-egħdut qodma, għandu jintebah bil-hażna ta' għerf li tinsab mohbija filom u s-Sur Cassar Pullicino b'sengħa ta' mgħallem, uriena dak il-għerf bla miktub mistur fost il-qwiell u l-hrejjeff qodma.

Għoghna kif l-awtur qassam ix-xoghħol tieghu f'seba' ishma u gabar f'taqsimiet għalihom dawk il-hwejjeġ kollha li jaqblu jew li għandhom x'jaqsmu, bejniethom u ma hallihomx jithalltu flimkien.

L-aktar li laqatna hu l-mod li bih l-awtur daħal billi ta tifsira siewja fuq l-istudju tal-folklore u mbagħad mexa mas-sugġett billi beda mill-oghħob u l-moghħdija taż-żmien tat-tfal u baqa' sejjer jikteb fuq il-haġa mohgaga, tkellem fuq is-seher u l-magħmul, għadda għal-leggendi u grajja tal-qedem u għalaq fuq il-fejġan u t-titbib tan-nies tar-rhula. B'hekk wera kif il-folklore ihaddan ċirkustanzi fuq il-hajja tal-bniedem kollha, mit-twelid sa l-ahhar nifs.

Xtaqna li kieku l-awtur mess u kiteb xi ftit aktar fit-tul fuq ir-rabta jew ix-xebb: li biċċa mill-folklore tagħna, għandu ma' folklore ta' pajjiżi oħra, għax kif qal R.G. Smith, fil-ktieb “Ancient Tales And Folklore

of Japan", bosta mill-hrejjeġ li jinghadu fil-pajjiżi mxerrdin mad-dinja, jaqblu flimkien fil-motiv ewlieni tagħhom. S. Bogg fil-ktieb tiegħu "Index of Spanish Folktales", isemmi wkoll fuq kemm jaqblu bejniethom xi hrejjeġ u gwiel li jinstemgħu minn popli ta' artijiet imbegħdin hafna minn xulxin.

L-aħjar taqsima, kif nifhimha jien, hija dik li fiha l-awtur jikteb fuq il-mediċina folkloristika. Sa fejn naf jien s'issa għadu hadd ma mess fuq din il-mediċina popolari Maltija u għaldaqshekk l-awtur haqqu kull tifhir. Xtaqna li hu semma aktar fit-tul fuq din il-ħaġa ta' tagħlim u ta' fejda kbira, għax jekk dawk l-irmedji li jinqdew bihom fl-irhula, wiehed joqgħod jifihom sewwa, għandu jsib li mhux kollha taċ-ċajt. In-nies tagħna rahlin, l-aktar in-nisa, dejjem issibhom imhejġin biex ighidulek x'għandek tagħmel f'kull mard jew deni li jista' jaqa' fuqek u jekk wiehed ifittex tajjeb, isib hafna xi jghid. Hekk is-Sur Cassar Pulicino ma semma xejn fuq id-drawwa li jagħtu l-imgholli ta' l-egħruq tar-rumien (*Punica granatum*) lil min jimrad bid-Dizinterija, marda mexxejja hafna f'Malta, u anqas ma qal fuq l-imgholli ta' l-imżiewet tax-xuxa tal-gamhirrum (*Zea mays*) għal min ibati bil-ħagra fil-kliewi jew rinella u anqas koll ma kiteb fuq id-drawwa li għandhom xi nisa ta' l-irhula li lil min jieħu xi qatgħa. Jixhtulu għal għarrieda ponn melh f'wiċċu biex jagħtuh qatgħa oħra bil-fehma li t-tieni qatgħa tkeċċi lil ta' l-ewwel!

Imma skond l-isem ta' dan il-ktieb: "Introduction to Maltese Folklore", l-awtur din id-darba kellu hsieb jiftah gabra ta' studju fuq il-folklore. Nittamaw li 'l quddiem hu jkollu żmien biex jikteb aktar fit-tul u bir-reqqa fuq dan il-għerf bla miktub tal-Maltin u għalhekk nixtiequ nifirhulu ta' dan ix-xogħol u nagħmlulu l-hila biex jissokta f'din it-triq ta' fejda li qabad.

G.

"VILLA MEYLAK"—ta' Mary Meylak. Salesian Press, Malta, 1947, paġ. 108.

Il-kotra tal-qarrejja Maltin thobb u tghożż lil Mary Meylak għax hi sinciera u lieżma fil-kitba tagħha, imma barra dan, jien inhoss għibda lejn ix-xogħlijiet tagħha għall-originalità li fihom u dan l-aħħar ktieb li issa harġet isahħa u jwettaq il-fehma tiegħi dwar din il-poetessa mill-Gżira ta' Kalipso.

F'dan il-ktieb Mary Meylak inqdiet bi hsieb tassew hlejju u originali biex tagħti għamla u xxandar ma' l-erbat irjieħ, il-ħrara għall-gmiel, ix-xejra għas-sewwa u l-imħabba għall-holqien li jfawru fil-qalb tagħha. Fil-fantasiya tagħha l-poetessa fasslet u sawret villa ta' seher li jghaxxaq u fiha ġabret u hawlet l-isbah siġar, l-oħla ward u l-egħżeż nies u xbihat; għaqdet kollox flimkien u nisġet dehra ta' hena u ta' ġmiel li jnissu l-hemm ta' din l-art u jieħdu l-qarrej f'dinja oħra, dinja ta' għaxxa, dinja ta' faraġ, dinja ta' sharijiet.

ħaġa sabieħa hi kif il-poetessa rnexxielha tiġbor ġewwa l-hitan tal-villa saħharija tagħha dawk il-hlejjaq kollha u dawk il-hwejjeġ kollha, imma fuq kollox hi ħaġa tal-għaġeb kif hi għarfet tagħti bixra poetika lil

kollov, imqar lill-aktar hwejjeg komuni, bhal, nghidu ahna, il-*"Hawt"*, il-*"Kanali"*, il-*"Pinnur"* u *"L-ghajn tax-Xorb"*, li wiehed isib fil-gonna pubbliċi kollha. Haġa oħra li laqitni hi kif hi waslet biex taghti għamla ferrihija u bosta drabi helwa, lil xi nsetti li għal isimhom biss tħossok tid-dejjaq; hekk lid-*"Dubbiena"*, lill-*"Qanfud"*, lill-*"Wirdiena"*, lin-*"Nemus"* hi pingiethom taht għamla li tqanqal tbissima u mhux dieqa. Wiehed ma jistax ma jitbissimx meta jaqra dawn l-erba' versi fuq il-*"Wirdiena"*:

*"Inti r-rażna tagħna n-nisa,
Inti biss sibt tarf ta' lsienna
Għax nitbikkmu, msarna jinżlu
Kull fejn nilmhu xi Wirdiena!"*

Li l-poetessa għandha fantasija qawwija konna nafuh, iżda qatt ma bsarna li hi għandha dik il-ħażna ta' idijat kollha f'moħha, u xhieda ta' dan hi kif jirnexxilha toħroġ su: a poetika għal kull xitla, għal kull sigra, għal kull warda u għal kull frotha li wiehed jista' jgħib quddiem għajnejh, u kull sura għandha l-qawwa, il-lehma u l-ħlewwa tagħha għaliha u bla ma tixbah lill-oħra. Dawn il-għamliet poetiċi huma mżewġin bi hsebijiċet għoljin u b'ičċijati li jsahħru. Araw dawn it-tliet versi kemm huma sbieħ:

*"U xhin taht sigra noqgħod,
Bhal borra niezla żżerżaq,
Iż-żah'r jittarfjar fuqi."*

"Laring biż-Zahar".

Aqraw ukoll dawn l-erba' versi fuq ir-*"Rummienna"* u taraw x'qawwa ta' immaġinazzjoni filhom:

*"Int il-kaxxa tal-ġojjelli,
Kaxxaforti bir-rubini
Imgeżwerin ġol-kartistrazzi,
Homor, sbieħ, ileqqu u fini"*.

U jekk trid tistħajjel xena inġenjuża ta' ġmiel li jgħaxxaq il-għajnejn, aqra dawn il-versi fuq *"Stefanotis"*:

*Min jaf jien kemm pingejtkom
Xi linfi b'ħames brazzi,
Go nofs l-isbah palazzi
Fis-swali tal-fatati,
Linef li flok dawl jagħtu
Iżerrdu l-oħla fwieħa..."*

Imma Mary Meylak l-aktar li għoliet fil-bidu tal-ktieb tagħha fejn hi hatret lil Madonna bhala *"Is-sinjura tal-Villa"* u għannitilha bil-ħrara ta' qalba kollha u xebbhitha lill-isbah disa' wardiet tal-ħolqien lil din is-Sultana li:

*"Ward u għana,
Minn kull naħa magħha jdur
U hija wieqfa fuq kolonna,
Xemx ta' xbejba, wiċċ is-sema,
Statwa mlaqqa tal-Madonna."*

Kien hemm min qal li Mary Meylak xi drabi tonqos mit-teknika fil-bini tal-versi u gie li tkun ftit iebes fir-ritmu, iżda żgur li hadd daqsha ma jaf ilaqqa' r-rimi u l-armonija: ara l-poeżija fuq id-*"Dalja"*: fiha 24 vers kollha msenslin fuq rima waħda. Iżda hi taf tikteb tqil ukoll meta trid. Nagħmel imhatra li min ma jafx il-Malti tajjeb ma jkollux hila jirreċita l-poeżija fuq il-*"Hawha"*.

Il-ktieb fih fuq il-mitejn poeżija kollha ħfief, ċari u mexxejja, jinqraw bil-pjaċir u jhallu sens ta' faraġ u serhan fil-qalb tal-qarrej. Il-bieċa l-kbira tal-poeżijiet huma mibnijn fuq sitt strofi kwaterinarji li wiehed jaqrahom waħda wara l-oħra bil-heffa u bla ma jinduna kemm ikun qara; għax malli l-qarrej jaqbad dan il-ktieb f'idu, iħoss bhal għoġba u bhal ġibda lejn il-holqien u jiddakkar minn dik il-hbubija li l-poetessa tħoss lejn għajrha; ħbubija li hi fissret tajjeb meta għanniet fuq il-mistednin li għoġbha tlaqqa' għal *"Garden Party"* fil-villa fantastika tagħha!

G

IL-KOTBA MQADDSA BIL-MALTI—*"Ktieb Tobijja"* maq-lub mill-Grieg u mfišser minn Dun P. P. Saydon—*"Għaqda ta' Qari Tajjeb"* 1947. pp. VII + 24.

Dan hu t-tmax-il ktieb tal-Bibbja bil-Malti, ta' importanza kbira. Il-ktieb hu mqassam nistgħu ngħidu fi tlieta: Dhul, Test bil-Malti, Noti.

Fid-*"Dhul"* il-Professor jithaddet fuq Isem il-Ktieb, is-Suġġett, Jekk hux storja jew le, meta nkiteb il-ktieb, Test originali u traduzzjonijiet, Tagħlim. Il-ktieb jirakkuntalna storja tal-Familja Tobijja mkaxkra fil-ġasar minn Salmanasar V, sultan ta' Assur, fil-Belt ta' Nirive. Hawn Tobijja baqa' josserva l-Liġi t'Alla u jgħin lil għajru f'kulma kellu bżonn. Alla jippremjah, wara li jippruvah. It-Tagħlima ta' dan il-ktieb, imsaħħa bl-eżempju ħaj tal-protagonista hi ta' fejda li ma bħalha għaż-żmenijiet tal-lum.

Fil-introduzzjoni, il-Professor igħidilna li *"t-test originali tal-ktieb ta' Tobijja ntlef u ma nistgħux ingħidu jekk kiensex miktub bil-Lhudi jew bl-Arami."* Għalhekk il-ktieb wasilna bil-Latin u bil-Grieg; it-test maq-lub fil-Malti hu t-test Grieg Sinajtiku, għax *"il-forma li l-aktar li għandha bixra Lhudija u li għalhekk l-aktar li toqrob lejn l-original hi dik li naqraw fil-mss. grieg Sinajtiku"* p. VII. It-test Latin li naqraw fil-Vulgata ma jaqbilx dejjem mat-test Grieg, għalhekk fin-noti t-traduttur semma fejn ma jaqblux (7, 12) u ma stmerrx li jitlaq il-Grieg biex jaqa' fuq it-test Grieg Vat. (13, 1). Dan kollu jfisser reqqa ta' xogħol!

Ma jidhrilniex li hemm bżonn wiehed jifi l-istil tal-kitba tal-Professor Saydon, li f'dan il-każ hi riżultat ta' żewġ kawżi, jiġifieri tat-test originali li xi ftit jew wisq għandha tinħass fit-traduzzjoni, u ta' l-istil persunali tat-traduttur. It-test originali billi hu Lhudi joqrob hafna lejn il-sienna u għalhekk il-Bibbja bil-Malti tibqa' żżomm il-bixra orjentali tagħha, haġa li tghinna hafna biex nidhlu fl-ispirtu ta' dawn il-kotba miktuba l-eluf ta' snin ilu fi żmenijiet għal kollox differenti minn tagħna.

Kulhadd għandu jikseb kopja ta' din il-bieċa xogħol letterarja ta' fejda li ma bħalha.

D. K. S.

RADD TA' HAJR

Is-Sur G. Sammut jixtieq irodd hajr is-Sinjuri li għoġobhom jiksbulu l-kopji warranin ta' "Il-Malti" msemmin f'"Il-Malti" ta' Marzu, 1947, speċjalment lis-Sinjur li għoġbu jiksbulu *gratis* u minghajr ma weru ismu, l-ewwel tliet kopji li xtaq jikseb.

JINBIEGH 1s.

**Direttur: Dr. Kav. Gużè Galea,
29, Sur Santa Barbara—Valletta.**

**Prezz 2/6 fis-sena. Ktieb wieħed 1/-.
Dak li hu hlas tar-rivista jinbagħat
IH Victor Apap, 150, Triq it-Torri,
Tas-Sliema.**

Ixtru u aqraw dawn il-kotba li jżejnu kull Librerija Maltija:—

“*Meta Nharraq it-Tijatru*”, ta’ Gużè Galea.

“*Wiċċ ta’ Kristu*”, ta’ Dun Beneditt Axisa.

“*Min Iduq Ilmet in-Nil*”, ta’ Ivo Muscat-Azzopardi.

“*Villa Meylak*”, ta’ Mary Meylak.

“*Ktieb Tobija*”, ta’ Mons. Prof. Dun P. P. Saydon.

“*An Introduction to Maltese Folklore*”, ta’ G. Cassar Pullicino.